

совет за етика во медиумите на македонија

06.06.2016г.

ОДЛУКА

На Комисијата за жалби при Советот за етика во медиумите на Македонија (СЕММ), по жалбата на Огнен Узуновски, за текстот со наслов “СИТЕ КОИ ВАНДАЛИЗИРАЛЕ НА ПРОТЕСТИТЕ ЌЕ СЕ НАЈДАТ ТУКА: Полицијата трага по повеќе лица за овие кривични дела!”, објавен на 26.04.2016 година, на Интернет порталот Инфомакс (www.infomax.mk)

ЖАЛБАТА Е ОСНОВАНА

Кодексот на новинарите на Македонија е прекршен во членовите 1, 7, 10 и 13.

Член 1.

“Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема да прикрива суштински податоци и да фалсификува документи. Доколку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно.”

Ул. Метрополит Теодосиј Гологанов 54/2
1000 Скопје Македонија

www.semm.mkinfo@semm.mk 0038923222595



совет за етика во медиумите на македонија

Член 7.

“Новинарот ќе ја почитува приватноста на личноста, освен кога тоа е во спротивност со јавниот интерес. Новинарот е должен да ја почитува личната болка и жалост.”

Член 10.

“Новинарот нема свесно да создава ниту да преработува информации што ги загрозуваат човековите права или слободи, нема да говори со јазикот на омразата и нема да поттикнува на насилиство и дискриминација врз која било основа (национална, верска, расна, полова, социјална, јазична, сексуална ориентација, политичка...).”

Член 13.

“Новинарот треба да прави разлика меѓу фактите и мислењата, меѓу веста и коментарот.”



СОВЕТ ЗА ЕТИКА ВО МЕДИУМИТЕ НА МАКЕДОНИЈА

ОБРАЗЛОЖЕНИЕ

До Извршната канцеларија на Советот за етика во медиумите на Македонија, на ден 27.04.2016 година, Огнен Узуновски поднесе жалба за текстот со наслов "СИТЕ КОИ ВАНДАЛИЗИРАЛЕ НА ПРОТЕСТИТЕ ЌЕ СЕ НАЈДАТ ТУКА: Полицијата трага по повеќе лица за овие кривични дела!", објавен на 26.04.2016 година, на Интернет порталот Инфомакс (www.infomax.mk).


Во жалбата се наведува дека во текстот известувањето е неточно и нефер. Во образложението на жалбата, жалителот потенцира дека во текстот се изнесени невистини за него, а тој е етикетиран како вандал и насилиник. Се наведува дека од неговиот личен профил на Фејбук е преземена фотографија, со што, покрај неговата, нарушена е и приватноста на останатите лица кои се со него на фотографијата, вклучително и на малолетно дете. Узуновски наведува и дека не е побарана изјава од негова страна.

Извршната канцеларија на СЕММ, во согласност со член 12 од Деловникот на Комисијата за жалби, по приемот и разгледување на жалбата, стапи во контакт со Интернет порталот Инфомакс, со барање уредничкиот колегиум да се изјасни по однос на наводите од жалбата. Наведениот Интернет портал не достави одговор на наводите на жалителот.

Комисијата за жалби најде дека жалбата во однос на текстот е ОСНОВАНА.

На седницата на 20.05.2016 година, Комисијата за жалби ги разгледа наводите на жалителот Огнен Узуновски и направи увид во наведениот текст.

Комисијата за жалби најде дека во текстот со наслов текстот со наслов "СИТЕ КОИ ВАНДАЛИЗИРАЛЕ НА ПРОТЕСТИТЕ ЌЕ СЕ НАЈДАТ ТУКА: Полицијата трага по повеќе лица за овие кривични дела!", објавен на 26.04.2016 година, на Интернет порталот Инфомакс,



СОВЕТ ЗА ЕТИКА ВО МЕДИУМИТЕ НА МАКЕДОНИЈА

прекршен е членот 1 од Кодексот на новинарите на Македонија, според кој проверката на податоците и точноста се морални императиви на новинарството, и затоа новинарот е должен да ја провери информацијата од што е можно повеќе извори, а најмалку два меѓусебно неповрзани извори. Новинарот треба да обезбеди “втора страна”, односно да им даде можност на сите засегнати од новинарскиот производ да го кажат својот став. Ова особено во случаи кога новинарот изнесува сомневања или обвинувања или кога некој е предмет на напад и критика.

Комисијата за жалби најде дека во текстот е прекршен член 7 од Кодексот на новинарите на Македонија, според кој информации за приватниот живот на одредена личност можат да бидат објавени само доколку однесувањето на таа личност во приватниот живот има влијание на јавниот интерес. Во такви ситуации треба да се провери дали објавувањето на информацијата би можело да загрози некоја друга личност.

Комисијата за жалби констатираше дека е прекршен член 10 од Кодексот, според кој етичкиот и професионалниот Кодекс на новинарите им налага посебна одговорност за јавно исказаниот збор. Нивните ставови се важни фактори во обликувањето на јавното мислење поради што говорот на омраза е неспоив со новинарската етика. Медиумот и новинарот не треба да објавуваат материјал (информација, слика, мислење, коментар) кој има за цел дашири непријателство или омраза, или ако постои голема веројатност дека објавениот материјал ќе предизвика непријателство или омраза спрема некого поради неговата раса, етничка припадност, пол, вера, политичка припадност, сексуална ориентација, физички недостаток итн.

Комисијата, исто така констатираше дека е прекршен член 13, според кој новинарите имаат право на свое мислење, став и вредносен суд, но не смеат сопственото мислење да го камуфлираат како факти. Мора да биде јасно разграничено што се факти и информации, а што коментар, претпоставка или став на авторот за да се одбегне дезинформирање и манипулирање со публиката.



СОВЕТ ЗА ЕТИКА ВО МЕДИУМИТЕ НА МАКЕДОНИЈА

Во согласност со наведеното Комисијата одлучи како во диспозитивот.

Во работата на Комисијата за жалби учествуваа членовите Мирче Адамчевски, Гоце Герасимовски, Сефер Тахири, Филип Ѓурчиновски, Теофил Блажевски и Мери Јордановска.

Се обврзува Интернет порталот Инфомакс (www.infomax.mk), во согласност со членот 18 од Деловникот за работа на Комисијата за жалби, да ја објави одлуката на Комисијата за жалби.

Со почит,
Совет за етика во медиумите на Македонија



Претседател на Комисијата за жалби
Мирче Адамчевски

